

दिनांक 18.01.2025

समय: 18.45 बजे

आकाशवाणी जयपुर-अजमेर

प्रादेशिक समाचार

- प्रधानमंत्री नरेन्द्र मोदी कह्यो—स्वामित्व योजना रा तैत मालिकाना हक मिलण ऊं ग्राम पंचायतां माली तौर ऊं मजबूत बणेला— प्रदेश रा न्यारा—न्यारा जिलां मांय ई स्वामित्व कार्ड दिया ज्या।
- प्रधानमंत्री काल संवारे 11 बज्यां आकाशवाणी ऊं प्रसारित कर्या जावण वाळा खास कार्यक्रम **मन की बात** मांय विचार बतावेला।
- केन्द्रीय संस्कृति मंत्री गजेन्द्र सिंह शेखावत प्रयागराज मांय चाल रह्या महाकुंभ रा प्रबंधन री सराहणा कीनी।
- राज्य सरकार स्कूलां मांय उपप्रधानाचार्य रो ओहदो खत्म कर र पांच हजार ऊं बत्ता उपप्रधानाचार्या ने प्रधानाचार्य रा ओहदा माथे तरक्की दीनी।

प्रधानमंत्री नरेन्द्र मोदी कह्यो है के **स्वामित्व योजना** रा तैत जमीं रा मालिकाना हक मिलण ऊं ग्राम पंचायतां री मुश्किलां दूर व्हेला अर वे माली तौर ऊं मजबूत बणेला। श्री मोदी आज वीडियो कॉफ्रेंसिंग रे मार्फत 65 लाख ऊं बत्ता सम्पत्ति कार्ड बांटण रे मौके बोल रह्या हा। प्रधानमंत्री कह्यो के दुनिया सामी आब—ओ—हवा मांय बदलाव, पाणी री कमी अर स्वास्थ्य रा संकट सागे मालिकाना हक ई मोटी चुनौती रही है। वे कह्यो के संयुक्त राष्ट्र संघ ई साफ कीनी है के गरीबी कम करण सारु मालिकाना हक घणा ज़रूरी है।

कार्यक्रम रे दौरान प्रधानमंत्री श्रीगंगानगर री पदमपुर तहसील रा 23 बी बी री रेहवासी रचना बिश्नोई सागे ई बातचीत कीनी।

जयपुर रा दुर्गापुरा मांय राख्यी ज्या राज्य स्तर रा कार्यक्रम मांय मुख्यमंत्री भजनलाल शर्मा ई सिरकत कीनी। ई मौके वे कह्यो के वां रा राज मांय गांव रा हर रेहवासी ने वां री जायदाद रो कानूनी हक देवण माथे खास ध्यान दियो जा रह्यो है। मुख्यमंत्री कह्यो के प्रदेश मांय ई योजना रा तहत 35 हजार 955 गांवां मांय ड्रोन रे ज़रिए सर्वे कर लियो ज्यो है। ई योजना रे मार्फत गांवाई हलकां मांय जमीन—जायदाद ऊं जुड़्या झगड़ां मांय कमी आवेला।

प्रदेश रा न्यारा—न्यारा जिलां मांय प्रभारी मंत्री अर अहलकार स्वामित्व कार्ड अर पट्टा सूप्या। देश रा गांवाई हलकां रा रेहवासियां ने जमीं रा कानूनी कागजात मुहैया करावण रा मकसद ऊं पांच साल पैली स्वामित्व योजना चलायी ज्यी ही। ई रा तैत हाल ताई डोढ़ करोड़ लोगां ने स्वामित्व कार्ड जारी कर दिया ज्या है। ई योजना ऊं बैंक ऊं कर्ज लेवणो आसान व्हे जावे है अर जमीं—जायदाद ऊं जुड़्या झगड़ां मांय ई कमी आवे है।

000

प्रधानमंत्री नरेन्द्र मोदी काल आकाशवाणी ऊं प्रसारित कर्या जावण वाळा खास कार्यक्रम **मन की बात** मांय विचार बतावेला। आकाशवाणी ऊं ओ कार्यक्रम दस साल ऊं बत्ता बगत ऊं प्रसारित कर्यो जा रह्यो है। ई महीना मन की बात कार्यक्रम री 118वीं कड़ी प्रसारित करी जा रही है। ओ कार्यक्रम संवारे 11 बज्यां आकाशवाणी अर दूरदर्शन रा पूरा नेटवर्क, एआईआर न्यूज वेबसाइट अर न्यूज ऑन ए आई आर मोबाईल एप माथे प्रसारित कर्यो जावेला। ई रे अलावा ए आई आर न्यूज, डीडी न्यूज, प्रधानमंत्री रा दफ्तर अर सूचना अर प्रसारण मंत्रालय रा यू—ट्यूब चैनलां माथे ई

इण रो प्रसारण कर्यो जावेला। मन की बात कार्यक्रम रा हिन्दी मांय प्रसारण रा ठीक पाछे आकाशवाणी ऊं क्षेत्रीय भाषावां मांय इण रो प्रसारण कर्यो जावेला।

000

संसद रो बजट सत्र 31 जनवरी ने सुरू व्हेला। दो दौर मांय 4 अप्रैल ताई चालण वाळा ई सत्र री सुरूआत राष्ट्रपति रा दोन्यू सदनां री भेळी मीटिंग मांय सम्बोधन सागे व्हेला। वित्तमंत्री निर्मला सीतारमण एक फरवरी ने आम बजट पेश करेला। संसद रा ई सत्र रो पहलो दौर 13 फरवरी ताई चालेला। दूजो दौर 10 मार्च ऊं 4 अप्रैल ताई चालेला। सत्र रे दौरान प्रधानमंत्री नरेन्द्र मोदी राष्ट्रपति रा अभिभाषण माथे धन्यवाद प्रस्ताव परां चर्चा रो जवाब देवेला। ई सागे ई वक्फ संशोधन बिल रा बारा मांय बणायी ज्यी भेळी संसदीय समिति रपट पेश करेला। इण ई सत्र मांय **एक राष्ट्र—एक चुनाव** री योजना लागू करण रा बारा मांय बणायी ज्यी संयुक्त संसदीय समिति री रपट माथे ई चर्चा व्हेला।

000

महाकुंभ ऊं जुड़्या समाचार —

केन्द्रीय संस्कृति अर पर्यटन मंत्री गजेन्द्र सिंह शेखावत महाकुंभ प्रबंधन री सराहणा कीनी है। वे आज जोधपुर मांय खबरनवीसां सागे बातचीत करता थकां कह्यो के ई दफा महाकुम्भ मांय पैली रा आयोजनां रे मुकाबले बेहतर इंतजाम करी ज्या है।

प्रयागराज रा महाकुंभ नगर मांय जातरु अब आकाशवाणी रा कुंभवाणी समाचार बुलेटिन सार्वजनिक संबोधन प्रणाली रे जरिए ई सुण सके है। ई पहल ऊं जातरुआं ने मेळा री न्यारी—न्यारी हलचल री जाणकारी मिलेला। दस—दस मिनट रा कुंभवाणी समाचार बुलेटिन संवारे साढे आठ, दोपहरां पाछे अढाई अर रात साढे आठ बज्यां प्रसारित कर्या जा रह्या है।

000

राज्य सरकार पैली वाळी गहलोत सरकार रा स्कूलां मांय उपप्रधानाचार्य रो ओहदो बणावण रा फैसला माथे ओजू विचार करता थकां इण रे **'डाइंग कौडर'** व्हेवण रो ऐलाण कर दीनो है। ई पाछे 5 हजार 12 उप प्रधानाचार्यां ने प्रधानाचार्य ओहदा माथे तरक्की दीरीजी है। शिक्षा मंत्री मदन दिलावर ई फैसला ने शिक्षा व्यवस्था ने मजबूत बणावण मांय खास कदम बतायो है।

000

जयपुर—दिल्ली हाईवे माथे दौलतपुरा, मनोहरपुर अर शाहजहांपुर टोल बूथां माथे टोल टैक्स मांय बधोतरी करीजी है। नेशनल हाईवे ऑथोरिटी ऑफ इंडिया रे मुजब नुवी रेट आज ऊं लागू व्हे ग्यी है। दौलतपुरा टोल बूथ माथे अब कार—जीप रा 70 री बजाय 75 रुपया लागेला। मनोहरपुर टोल बूथ माथे 80 री बजाय 90 अर शाहजहांपुर टोल बूथ माथे 170 री बजाय 190 रुपया लागेला।

000

उदयपुर मांय वन विभाग री ओर ऊं बर्ड फेस्टिवल राख्यो जा रह्यो है। गोल्डन पार्क मांय काल सुरू व्ह्या तीन दिन रा ई फेस्टिवल मांय देशभर रा परिन्दा अर पर्यावरणविद शिरकत कर रह्या है। म्हाणा खबरनवीस बतायो के फेस्टिवल मांय न्यारी—न्यारी होडां ई राख्यी जा रही है।

चित्तौड़गढ़ रा सैनिक स्कूल मांय आज विज्ञान पार्क री सुरूआत व्ही। मेजर जनरल रायसिंह गोदारा विज्ञान पार्क रो उद्घाटन कीनो। ई मौके वे कह्यो के ई पार्क ऊं विद्यार्थियां मांय विज्ञान री समझ बधेला। पार्क मांय विज्ञान ऊं जुड़्या न्यारा—न्यारा मॉडल्स री प्रदर्शनी लगायी ज्यी है। दूजी कानी कोटा रा रामगंजमंडी मांय काल अंतरिक्ष विज्ञान शिविर सुरू व्हेला। तीन दिन रा ई शिविर मांय भारतीय अंतरिक्ष अनुसंधान संगठन—इसरो रा वैज्ञानिक विद्यार्थियां ने अंतरिक्ष विज्ञान रा बारा मांय जाणकारी देवला। ई मौके अंतरिक्ष विज्ञान प्रदर्शनी ई लगायी जावेला। विक्रम साराभाई अंतरिक्ष अनुसंधान केन्द्र री कोटा पूगी नुवी वैन रे जरिये विद्यार्थियां ने चंद्रयान अर रॉकेट छोड़बा री तकनीका रा बारा मांय जाणकारी दी जावेला।

000

राज्य मांय केई ठोडां घणी धुंअर व्हे रही है। ई बीचे काल रे मुकाबले पारा मांय थोड़ी बधोतरी रे बावजूद ज़ोरदार ठण्ड रो असर बण्योड़ो है। मौसम विभाग रे मुजब आज सिरोही मांय कम ती कम

तापमान 4 दशमलव 9 डिग्री सेल्सियस दर्ज करी ज्यो। सीकर, दौसा, नागौर, वनस्थली अर पिलानी मांय न्यूनतम तापमान 7 डिग्री सेल्सियस ऊं नीचे रह्यो। मौसम विभाग रे मुजब नुवा पश्चिमी विक्षोभ रा असर ऊं 21 अर 22 जनवरी ने दौसा, सिरोही, अजमेर अर टोंक समेत न्यारी-न्यारी ठोडां मावठ रा आसार है।

000